



**GINJAW KOMITI
WUNPAWNG MUNG DAN SHANGLAWT HPUNG**

**WUNPAWNG MUNG DAN SHANGLAWT HPUNG
GINJAW KOMITI TINGNYANG UP
WUNPAWNG MUNG DAN SHANGLAWT KONGSI NINGBAW
WUNPAWNG MUNG DAN SHANGLAWT HPYEN DAP DAP UP DAJU
DU DAJU JUM NBAN LA A
(61) NING HPRING RAWT MALAN MASAT NINGHTOI MUNGGA**

Hkawp,

Mungshawa ni, magam gun dap shawa ni, dai ni gaw anhte Wunpawng amyuni laknak lang rawt malan ai (61) ning hpring nna, (62) ning de lahkam htawt h pang wa ai shani rai nga mali ai.

Rawt malan chyinghkrawng galu mat ai majaw, mungshawa, dap shawa ram ram pu ba mat ai hpe mung mu lu nga ai. Kaning re ai, hpa baw bungli galaw tim, ahkying aten hte mabyin masa gaw ahkyak dik rai nga ai. Rawt malan h pang wa ai ten hta Ne Win wa gaw, “Rudi amyuni yawng ga garan pru hkyen ai, Federal ngu ai gaw, ga garan pru na a ningpawt re” nga nna, gumshem mazut ai lailen hte Munghpawm Myen mung a ahkang aya yawng zing madu la kau ai aten mung rai nga ai.

Hpyen gumshem lailen hta gaw, mungmasa bawngban na lam n nga ai. Sinat laknak hte dip up, sat nat, jahkrit shama uphkan ai lam rai nga ai. Shawng de tara shang 3,4 lang gap hkat jahkring nna bawngban sai raitim, laknak jahkrat shang wa na lam sha tsun ai. Mungmasa n bawngban lu ai. Federal mungmasa lailen hpe mung, ga garan pru na lailen re nga nna ja ja ninghkap lai wa masai re.

KIO gaw, 2010 ning hta Thai Mung de sa du nna kaga laknak lang rawt malan hpung (10) jan hpe zinlum la n’htawm, UNFC ngu ai mungmasa hpung woi hpaw sai hte, Federal lailen hpe dam lada ai hku shamu shamawt kahkyin gumdin wa ai shaloi, Mung kata na mungmasa party ni mung, myit hkawn hkrang hkap la wa masai re. Tsaban-21 Panglung Hkumra Zuphpawng de mung shanglawm lai wa saga ai. Dai zuphpawng hta UNFC gaw Panglung Ga Sadi hpe ningpawt shatai nna jet ai Federal Democracy Munghpawm gaw de na matu tang shawn lai wa saga ai. Dai shaloi,

Aung San Su Kyi gaw, Panglung Ga Sadi Laika n hkum tsup ai lam, yawng mung n lawm ai, namnak n rawng ai, jai lang n mai ai lam tsun pru wa ai. “Rudi masha ni n hpyi ging ai hkum hpyi mu, hpa baw hpyi na ngu ai hta hpa baw jaw lu na ngu ai hpe she myit mu” nga nna gumshem ai laisat hte tsun abik ai hkum sha saga ai re. Rai tim, Panglung Ga Sadi Laika gaw ngang kang ai Munghpawm ga sadi laika re majaw, Panglung Ga Sadi Laika hpe ahkyak tawn tek jum nna Munghpawm masa hpe hkrang shapraw lu hkra, kaga rawt malan wuhpung wuhpawng ni hte pawngpawm shakut shaja nga ai re.

Tsaban-21 Panglung Zuhpawng lahkawng, masum lang galaw ai rai tim, amyu sha laknak lang rawt malan hpung ni tang shawn ai lawnglam ni hpe tsep kawp n hkap la ya ai sha n-ga, amyu kaba lailen lang ai asuya hte Myen Mung Hpyen Dap ni tang shawn ai gabaw lawnglam ni hpe sha, n hkap la n mai bawngban woi ai majaw, hpang jahtum e, Tsaban-21 Panglung Zuhpawng hkring chyat mat wa ai kaw du mat wa ai rai nga ai.

Hkawp,

Mungshawa ni, magam gun dap shawa ni e, anhte Wunpawng amyu ni n byin n tai nna gaw n rai na re. Ahkying aten hte grup-yin masa e n jaw ai, mahtawk matawn garum ningtum n mai lu ai ngu ai kata, asuya ban hte ban “KIO, KIA ngu ai gaw gasu kabrawng, jun da-mya, kashun kashe masha sat ai wuhpung wuhpawng re” ngu, buga shara shagu de jahpoi jahpyak hkaw tsun ai lam, laili laika hte mung ndau shabra ka ahpyak ai a majaw, pa layang nga law a law ai amyu bawsang mungshawa a madi shadaw lam n lu la mat ai sha n-ga, dai hku nan shadu mat ai mung law law rai nga ai. Tinang amyu, sai daw sai chyen nkau mi pyi gaw, tai hpyen wa e shingdup ai ga hpe kam nna langsu nang ai ni mung yu n htuk rai nga ai. Ndai ni gaw, dingbai dingna shabyin nga ai jebat hpyen law law kata na dan dawng ai kau chyen hpe madi madun ai lam sha rai mali ai. Ndai zawn re ai mabyin masa ni a majaw mung, mazut gumshem ai hpyen asuya a kata, saboi ntsa mungmasa bawngban lu na matu pyi n loi nga ai hpe mungshawa yawng mu lu nga na re. Dai re ai majaw, rawt malan shanglawt majan shaning (61) ning hpring nna, (62) ning de du dep wa ai rai nga mali ai.

Hkawp,

Nu wa mungshawa ni, magam gun dap shawa ni e, ya ten hta masha jahpan grau law ai Myen amyu ni nan mazut gumshem ai lailen hpe atsai awai gasat shamyit kau ra sai hpe chye na hkap la n’htawm, laknak lang rawt malan gasat poi shang nga masai re. Lai mat wa sai ten anhte rudi amyu laknak lang rawt malan wuhpung wuhpawng ni hpe gasu kabrawng jun da-mya ngu ai hku sha chye na da ai Myen amyu shawa ni ya gaw, anhte a lam chye na

hkap la madi shadaw wa masai re. Anhte rudi amyu ni kadai mung kadai, Munghpawm Myen mung kaw nna ga garan pru nna awm dawm ai mungdan gaw de na ngu, laknak lang rawt malan hpang wa ai rai saga ai. Shaning 60-70 ning du wa tim, kadai mung ga garan pru lu ai lam n nga ai hpe mu lu ai. Rudi amyu ni yawng gaw, Myen amyu ni e roi rip dip up sha ai ngu ai hpe chye na hkap la ai majaw mung rai nga ai. Nang, ngai kadai mung kadai chye ai hku sha gasat nga yang, tai hpyen wa hpe gasat dang kau na n loi ai hpe mahkrum madup hta yawng gaw chye na hkap la nga sai ngu kam ai. “Anhte hpe roi rip dang sha ai gaw Myen amyu n re, mazut gumshem ai lailen she re ai” ngu ai hpe mung chye na hkap la na masai ngu kam ai. Mazut gumshem ai lailen gaw shaning law law matut n di jai lang nga nna sung sung ru jung nga taw sai sha n-ga, grin nga sai lailen rai nga ai. Amyu bawsang yawng lahkrip ra ra gasat poi shang yang she, gasat shamyit lu na re. Dai pyi atsam grai naw dat ra na re. Shada da kawng n nawn hkat, n kam hkat rai yang hpang jahtum gaya hkrum, labau hta myiman sum ai hkrum sha na hpe tsang ra na re.

Dai majaw, rudi amyu laknak lang rawt malan hpung yawng, yaw shada ai pandung langai a kata mazut gumshem ai lailen hpe “Pawt hte nawng ru hte brawng” shawng gasat shamyit kau ga ngu ga saw dat nngai. Awm dawm ai pandung mi rai rai, Federal Democracy pandung mi rai rai, mazut gumshem ai lailen hpe mungshawa rawt malan hpungtun kaba hte shawng gasat shamyit kau ai sha n rai yang, kadai wuhpung wuhpawng mung n mai dang ai. Gumshem hpyen asuya e jaw tawn ai kaning re ai ahkaw ahkang mung aten galu n mai ngang grin ai hpe mahkrum madup hta yawng chye chyalu rai sai. Htawm hpang de myit malai lu ai shaloi gaw hpang hkrat mat sai ngu ai hpe myit dum tawn ra ai. Ndai ten hta Mungdan ting mungshawa rawt malan hpungtun kaba byin nga ai hta nang, ngai yawng shanglawm lu hkra ninggun dat sa wa ga ngu, ninggun jaw shadut mayu nngai.

Dai ni na aten hta myu tsaw myit, mung tsaw myit katu pru wa nna kadai mung kadai lu ai laknak hpai lang let mazut gumshem ai lailen hpe mying amyu myu shamyng nna gasat poi shang taw nga ai wuhpung wuhpawng yawng hpe lajin dat nngai. Yawng gaw share ninghkring manaw manang ni rai saga ai. Grai kabu ninggun lu ai. Rai tim, kadai mung kadai chye ai hku mying shamyng nna galaw nga yang gaw n mai na re. Mazut gumshem ai lailen hpe gasat shamyit nga ai wuhpung wuhpawng yawng gaw, NUG Asuya hpe madi wa-daw pawm nang ai masa hku rai ra na re. Dai hku n rai yang, aten galu hta manghkang nga wa na hpe myit dum ra na re.

Hkawp,

Wunpawng amyū sha ni e, mungkan a mabyin masa ni gaw grai lawan ai hku galai shai nga sai re. Dai hte maren Munghpawm Myen mung a masa ni mung grai lawan ai hku galai shai nga sai hpe myi n dawm ai sha yu azi mada let, hkan sa galaw chye ra na ga ai. Lai mat sai ten na tsam, yat mat sai lailen masa lam yan ni hpe sha, ra marit “Lapu du jum tek” mayu ai ni gaw, sum agrawp mat na “Ga lahtum n shut” rai nga ai. Galai shai mat nga ai, bau mahku hpe hkan madat let tsawm htap ai hku ka manawt chye ra nga ga ai. Dai ni na aten hta, KIO Ginjaw Komiti gaw shingte jahpan hpe ang ang azi let, hkra hkra ngu NUG asuya hte mung, laknak lang wuhpung wuhpawng malawng maga hte mung lata gindun zinlum nga sai re.

KIO Ginjaw Komiti gaw, Ninggawn Mungmasa Lam Yan hpe ngang ngang tek jum let, hkrunlam lapran pat shingdang nga ai maza mala kaba, mazut gumshem ai lailen hpe hpyen man bung ai myit rum manang wuhpung wuhpawng yawng hte lata gindun la n’htawm atsai awai shawng gasat shamyit kau na re. Ndai lam hpe mungshawa, dap shawa yawng gaw chye na hkawn hkrang hkap la n’htawm, mungshawa rawt malan hpungtun kaba byin tai wa hkra ninggun dat sa wa ga.

Amyū hte Mungdan hpe makawp maga na matu myu tsaw myit, mung tsaw myit majing hte Tat Madaw (Myen Mung Hpyen Dap) de shang nna hpyen magam bungli gunhpai nga ai hpyen du, hpyen gyi, hpyen ma yawng hpe htet shana mayu ai. Nanhte a myu tsaw myit, mung tsaw myit hpe hkungga shakawn shagrau nngai. Rai tim, nanhte hkam la ai hte lata tut galaw ra ai gaw, “Wa shakap shai” rai taw nga ai hpe nanhte grau chye nga na re. Hpyen hpa-awn ni a arawng aya hpe makawp maga ya ai hte hpyen gumshem lailen shangang ai bungli hpe nanhte n kam tim, aming kata gunhpai ra nga madai. Ya na mabyin sat lawat hta, mungshawa maga tsap na grai ahkyak ai. Hpyen gumshem lailen hpe nanhte ni nan ninghkap gasat ra sai re.

Hkawp,

Nu wa mungshawa ni, magam gun dap shawa ni e, Wunpawng Mungdan Shanglawt Hpung gaw, shaning (60) ning jan rawt malan hkrunlam ladaw laman Mungdan asuya hkrang hpe gawgap shangang da lu sai re. Tsaban-21 du shang ai hte rau, nam rawng rawt malan asuya hkrang madang kaw nna myo mare kaba kata de lahkam htawt sit let Mungdan gawgap bungli hpe ladat shaw maden jat galaw nga sai re. Ndai bungli ninggam shagu hta mungshawa ni nan shanglawm nga ai re majaw, masan sa awng dang ai ngu tsun lu nga sai.

Ya aten, Myen Mungdan asuya hkrang yawng hten za nga sai re majaw, mungdan masha ni hpe makawp maga na asuya n nga mat sai. Mungshawa hte Hpyen Gumshem Kongsia lapran mung, “Chyahkyi hte malat hka” zawn byin mat nna, mungshawa ni gaw sinat hpai-hka npu e hkrit maja let nga pra ra ai prat de kalang bai du wa sai.

Ndai zawn re ai mabyin sat lawat hta, Kachin ginra nga mungshawa yawng hpe KIO asuya lit la woi zinlum lakawn ra wa sai re. Ndai lit kaba hpe gunhpai sa wa ai hta ngang kang ai uphkang jum hpajang masa hte tara upadi ka-up lam hpe shagren sa wa ra ai. KIO uphkang sai ru hkri-dun hpe shangang shakang ra ai zawn, uphkang dap hta lit gunhpai ai salang ni atsam ningja hpring tsup ra ai, mungshawa ni a makam hpe lu la ai uphkang salang ni byin tai ra ai. Aming hte jahkrit shagyeng uphkang ai lai ladat gaw gumshem ai lai masa re majaw, tsep kawp koi gam ra ai. Mungshawa ni ra sharawng ai lam hpe KIO a Policy kata hkri shawn lu hkra woi awn lu ra ai.

Dai re ai majaw, mare kahtawng, muklum, ninghtawn, ginwang atsang uphkang bungli ni hta mungshawa a gawng malai tai lu ai, kam ram ai salang ni shanglawm ra ai. Dai ni na mungmasa sat lawat hte bung pre ai uphkang masa hpe gawgap shagren sa wa ra ai. Democracy uphkang masa gaw Mungdan ngwi pyaw simsa ai ten a matu kaja dik ai uphkang lai masa rai tim, rawt malan ladaw laman, dai hkrang raw lang na matu dut dang ai lam grai naw law nga ai hpe chye na hkap la lu ra ai.

Mungdan uphkang bungli hta ahkyak dik ai gaw tara upadi ka-up lam re. KIO magam gun ni hte mungshawa ni yawng gaw tara upadi a npu e maren mara byin ra ai. Dai majaw, Mungdan uphkang bungli hta lit la nga ai magam gun ni yawng gaw tara upadi a manu namnak hpe chye na hkan sa, manu shadan ra ai. Tara upadi hpe hkungga ra ai. Tara hte maren Mungdan uphkang bungli hpe kang kang ka ka gunhpai ra ai.

Ya ten, KIO masing jahkrat gran sa wa ai bungli hta machyoi hpaji chye ai ni hte, tara upadi kungkyang ai mungdan masha kaja ni law law shanglawm ra ai. Magam dap shagu mung, tinang magam dap de du sa wa ai ni hpe shi hte htap htuk gingdan ai bungli lit jaw shatsam ra ai.

Rawt malan hkrunlam ladaw hta Uphkang Dap gaw **ninggang**, Hpyen Dap gaw **ningtawng nhtu** byin tai ra ai. Uphkang dap gaw, Wunpawng Mungdan chyam hkra KIO a masa hpe chye na hkap la hkan sa lu hkra kahkyin gumdin woi awn zinlum ra ai. Mungshawa ni a myit masin shimlam hkam dahka nga hkra lit la ra ai. Mungshawa ni a nga mu nga mai lam

hpe lam tam jasat ya lu ra ai. KIO uphkan masa bungli hpe shangang shakang shagrenng da lu ai rai yang, **ningtawng nhtu** hte bung ai KIA hpyen dap a gasat gala majan gaw, awng padang dip, mahtai kaja lu la na re.

Hkawp,

Mungshawa ni e, ya aten, anhte lu la nga sai ginjang kaja dik ai ndai Pran-wan Ladaw laman, anhte ra sharawng myit mada ai pandung de du lu hkra yawng shanglawm na gaw grai ahkyak nga sai re majaw, Mungdan makawp maga lit gunhpai na matu asak aprat ram ai ni shanglawm lit la ra ai zawn, asuya hkrang shagrenng shakang la na matu asak aprat n ginhka chyoi chye ai mungdan masha ni shanglawm gunhpai ra ai.

Mungdan gawgap ai bungli hte shadip jahpang ahkang aya gaw shachyaw ai bungli hta lapran tsap masha kadai n mai nga ai. Walang gale, tinggyeng akyu ara gyam ai masha ni gaw, lapran tsap masha ni re ai hpe chye na da ra ai. Lapran tsap masha ni gaw, mungdan gawgap bungli a matu ju shingna byin tai wa mai nna, anhte yawng a jebat hpyen rai wa mai ai hpe myit dum da ra ai.

Dai ni na masa sat lawat kata Hpyen Gumshem Kongsia maw lanyet shaw, masu hkalem ai mungmasa pinra hta shanglawm lu na matu ginjang tam nga ai mungmasa party masha ni hpe htet shana dat ai. Nanhte a myitchye myitchyang hpe gaman lila aten shalai kau ai masa n byin u ga, ya aten galaw ging ai Mungdan gawgap bungli hta shanglawm mu. Hpyen gumshem asuya ban hte ban galaw ai mungmasa hkrang shala pinra hta myiman tam, shang achya lawm lu ai hpe arawng mala ai lailen tsep kawp tawn kau na ten du sai.

Hkawp,

Mungshawa ni hte magam gun dap shawa ni e, 2022 ning hta Myen Mungdan chyam hkra majan laja lana byin wa mai ai hpe mu mada lu ai. Hpyen yen masha law jat wa n'htawm aten galu hta yak hkak jamjau tsin-yam hkrum wa na re. Hpyen Gumshem Kongsia gaw, mungshawa ni n hkam jan lu ai shani, rawt malan gasat majan hkoi tsai mat nna, shanhte myit ra ai hku mungdan hpe laba ka-up hkangzing lu na hpe myit mada let, byin lu hkra ladat shaw nga ma ai. Dai majaw, Myen Mung Hpyen Dap gaw hpyen bungli hte n seng ai, mungshawa ni hpe zai mazut ladat hte sat nat shamyit zingri nga ai re. Hpyen Gumshem Kongsia myit ai lam kaja wa n byin na re ngu n tsun lu ai. Dai re ai majaw, Hpyen Gumshem Kongsia ginchyum chyat nga ai laman, tinang galaw ra ai bungli hpe ninggun dat galaw la lu ra ai.

Hpyen Gumshem Kongsì gaw mungkan a man e myiman lu na matu hte, shi lawt lu na matu rawt malan hpung ni hpe hkrum bawngban ai lamang ninggun dat galaw wa na re. KIO gaw, shaning (60) ning jan laman asuya ban hte ban, mungmasa manghkang hparan lu na myit mada let bawngban hpawng law law galaw lai wa sai. Gara asuya mung, KIO hpe mungmasa bawngban lu na ahkaw ahkang n hpaw ya ai. Aten garawt n'htawm, KIO ninggun kya mat hkra maw lanyet ladat shaw ai bawngban hkrang sha shabyin ma ai re. Ndai Pran-wan Ladaw hta Hpyen Gumshem Kongsì hte bawngban n'htawm, mungmasa mahtai shapraw lu na lam hpa n nga ai. Tinang galaw ra ai magam bungli hpe maju jung galaw na hte, tinang a masa hpe shangang shakang shagrenng da lu na hpe madung galaw sa wa ra ai. Tengman ai, tara rap ra ai mungmasa bawngban na lamang gaw du pru wa na re. Dai shaloi, anhte a matu jin jin byin nga lu hkra , ndai Pran-wan Ladaw hta n sim n sa hkyen shajin da lu ra ai.

Ginchyum hku nna htet shana dat ai. Myen Mungdan a masa shuk shanut nga ai ten hta tinang lagaw tinang ngang ngang tsap lu hkra lam shagu hta shakut sa wa ga. Tinang buga a matu malu masha ni hpe law htam hkra galaw shapraw ga. Mungmasa shuk shanut ginchyum chyat nga ai laman "Hka hka-nu ai kaw nga manaw" masa hku ladu shanang shalai tinggyeng akyu ara tam ai hpe koi gam ga. Tinggyeng mungmasa ahkaw ahkang gyam ai "Nhpan shingtawt" ladat lang ai masha kadai n nga hkra sadi ga. Ana zinli sadi maja ai hpe kaw-raw kau ai lam mung n byin u ga, tinang buga ginra kata de ana zinli kap bra ai lam n nga hkra sadi sahka sa wa ga. KIO magam gun ni yawng mung KIO Ginjaw Komiti kaw nna masat jahkrat da ai Policy ni hte matsun ni hpe tup hkrak hkan nang let Mungdan magam lit hpe kang kang ka ka shakut shaja gunhpai nga mu. Mungchying mungshawa ni hte KIO magam gun ni yawng a ntsa Hpan Madu Karai Kasang a hkumtsup ai Shaman Chyeju tut nawng hkam la lu u ga ngu, akyu hpyi ya let, (61) Ning Hpring Rawt Malan Masat Ninghtoi Mungga hpe hpungdim dat nngai.


5/2/2022
Tingnyang Up
Ginjaw Komiti

2022 ning, February shata (5) ya.

Wunpawng Mungdan Shanglawt Hpung